

2 ra Bedu

Ja ua rá yoho ra carta bi 'yo'tra Bedu.

1 ¹ Nugä drá Simu, 'nē drá Bedu, rá mēfigä rá Jesucristo, 'nē rá representantegä'a. Dadi zengua'u to gä ja ra hoga nt'ec'ei jagähe ua. Porque nuna ma Yantehu Jesucristo, guehna ma Ojahu i nne na ngue to bi zä ma ja'i da 'yēc'ei. ² Dí nne ngue man'na gdí pahmu Oja co 'nehna ma Hmuhu Jesucristo, n'namhma ngue man'na di jap'ahu 'nē man'na di hyut'a ni mmuihu.

³ Ya 'yo ma mmuihu ngue nzongahu ra Jesucristo, porque ya timma mmuihu ngue maguesē na. Rángue dí pahmu ra Cristo ya, i ja rá ts'edi Oja da 'yøt'e ngue nuna ra hya rá n'youi ma nt'ec'ei hu, guehna gdá 'yohu na. ⁴ Janangue tate mazihotho ra hya mayat'i ngue di n'nacju. 'Nēcju da zä ga øthu ra nho ya, tengutho Oja ngue gä ra nho øt'e. Ya hinni mantho ga nne ga øthu ra nts'o ja ua ja ra ximhai ya.

⁵ Janangue hinga hont'a di nja ni nt'ec'ei hu, dami ja ndummui ngue man'na gdí n'yo manhohu. Hinga hont'a gdí n'yo manhohu, dami 'yøt'e ngue man'na di xohni n'yomfeni hu. ⁶ Hinga hont'a di xohni n'yomfeni hu, dami samse ni mmuihu. Hinga hont'a gdí samse ni mmuihu, dami seti te guí thohmu. Hinga hont'a gdí seti te guí thohmu, dami 'yørpahu rá pähä Oja. ⁷ Hinga hont'a gdí 'yørpahu rá pähä Oja, dami mahni cuhu. Hinga hont'a gdí mahni cuhu, dami mahmu gätho mi'da yø ja'i. ⁸ A nu'mø ngue guí øthu ya yø hya dí xi'ahu ya, 'nē gadi ja ndummuihu ngue hinte di m'medi, ya hinjonda 'yēmbi ngue hinga gue'a guí øthu p'uya. Ya hinga sərbutho gá pahmu na ma Hmuhu Jesucristo p'uya. ⁹ Pe nu te'o hingui øtya yø hya dí xi'ahu ya, guehya njot'i yø n'yomfeni ya, tengutho 'mø di xädä, hingui tinyø mmui ngue Oja bi punnbabi yø ts'oqui xa 'yøt'a m'met'o.

¹⁰ Janangue nuya ma zi cu'ahu, dami ja ndummui gui n'yo manhohu, n'namhma ngue di nequi ngue bá huan'nahu Oja, janangue bi zon'nahu. Nu'mø gui 'yøthu na ra hya naya, ya hinha gni nhyehmu Oja p'uya.

¹¹ Gue'a gdi segurahu'a ngue nup'u ha di manda para zantho na ma Yantehu ra Hmu Jesucristo, di n'na'ahu ra nt'edi gui thohmu.

¹² Janangue thojpatho dí nne ga ben'nahu ya yø hya ya, madague'a ya guí pahmu hanja, 'nē hingui yobenihu ngue majuaní te mmanna ra hya bi sän'nahu. ¹³ Mente dí 'bui, dí ena ngue xanho te dí øt'e ngue di nzop'a ni nzaquihu ngue gui 'yøhmua ya yø hya ya. ¹⁴ Porque ma Hmuhu Jesucristo ya xa xiqui ngue himma ya'atho ga tu. ¹⁵ Janangue di hogä ma mmui ngue dí xi'ahu na ra hya na, n'namhma ngue nu'mø ya xcá tugä, zant'a da zo ni mmuihu ya yø hya ya xtá xi'ahu.

¹⁶ Ya dá xän'nahü rā hya ngue jase rá ts'edi nā mā Hmuhü Jesucristo, 'nē mahōnda ecua nā. Nūnā rā hya nā, hīngṛa cuento nā ngue dá ts'āntho. Sinoque conma dā dá nuhe ngue magueṣe nā rā Jesucristo. ¹⁷ A nūnā Oja rá Papá nā, bá nya maya ngue espabi, bi 'yēnā: “Nūnā 'bucua ya, guehna mā Ts'unt'u dadi mādi. A nuyá, janjuani ngue ja gampähā conná guehna”, bi 'yēnā. ¹⁸ Nu'a rā ora ngue nmi 'bucāhe p'u ja ra nduxca nyuni nā mā Hmuhü Jesucristo, ngūnā rā hya dá ocāhe ngue bá man'Oja bá nya maya.

¹⁹ Ya dí haxhü njuani, ngue majuani nā rā hya bi 'yotyø pōngahya Oja. Mahyonitho guí xāhmü nā rā hya nā, astā gue'mø bi xoc'a nī mmuihü xandōnho rā Cristo. Porque nūnā rā hya nā, tengutho n'na rā lámpara mayot'i p'u ja rā 'bexui astā gue'mø bá pøxra haxasø 'mø nī ma dā hyats'i. ²⁰ I jatho guí pahmü ngue nūnā rā hya bi 'yotyø pōngahya Oja p'u ja rā Maca Libro, hīngyø n'yomfēnise yø pōngahya ya yø hya bi 'yot'i. ²¹ Pe nūnā rā hya bi manyø pōngahya Oja, hīnjam'mø ngue yø hyase bi mā, sinoque gue'a rā Espíritu Santo di bēnnbabi rā hya mmam'mø bi xihyø ja'i rá hya Oja.

2 ¹ Nu'mø yø pa xathogui, mī pōn'i'da yø judío ngue yø fehni pōngahya. Pe xquet'a dī njarbū p'u guí 'buhmü ya, dā bōmp'u yø fehni xānnbate. Nt'aguitho guí cūtyø hya, porque hīmma juani nā rā hya xānnbate. Di ts'onnyø ja'i ec'ei te mma. Nūya yø fehni xānnbate, dā gōn'a rā Hmü Jesucristo yø Yante. Pe ya rā castigo xōnni dā thogui guehna rā hya dā mā. ² Xangu yø ja'i dā den'na rā nts'o ga 'yo ya yø fehni xānnbate. Go yø ts'oqui ya ngue nūya yø ja'i hīngyø 'yēc'ei nnømman'u nā majuani ngue rā hoga nt'ēc'ei jajū. ³ Nūya yø fehni xānnbate, i nne dā gūc'ahü rā mēnyu co nu'u yø fehni i mma. Pe Oja, ya manjam'møtho xpá nzānni ngue dā mā rā castigo ya yø ja'i njap'u. Bá ep'u rā pa ngue rā castigo dā thogui.

⁴ Porque Oja, hīmbi pūnnba'u yø anxē bi 'yøtrā ts'oqui, sinoque bi hyørbū ja rā nīdū, bi dut'i conyø cadena, bi gorbū ja rā 'bexui. I njot'i astā gue'mø rā pa dāni thaspa rā güenda. ⁵ Nī xīngā gue'u yø nyogui ja'i bi m'mü 'mø manjam'mø xtí pūnnbabi Oja. Sinoque bi go'mra dehe 'mø mī nja rā ndate 'ye bi jua'u yø ts'oc'ei. Hōndi hyato nja'i connā Noé'u bi bongui ngue gātho. Guehna rā Noé bi xihyø ts'oc'ei ngue xtí n'yo xanho. ⁶ Xquet'a bi jua Oja rā dānihni Sodoma 'nēhra dānihni Gomorra. Bi 'yudi astā gue'mø mī gohi bi m'mospi. Bi 'yøt'a Oja nā rā ndate nā, n'namhma ngue nūya yø ja'i xants'o te ga 'yo, dā badi ngue ja rā castigo dā thogui. ⁷ A nūnā rā Lot ngue mará hoga n'yohü nā, bi yan'Oja nā. Nūnā rā Lot mādi unnā n'yomfēni ngue nnutho te ga 'būhyø ja'i xants'o ga 'yo.

⁸ Nuna ra hoga n'yohu, nup'u mi 'buhyo ts'oc'ei, ja mi 'bup'u. N'na pa ngu n'na pa tar'man'u ra mmui ngue ode te mmanyø ja'i, 'ne i nnuŋe te gäma nts'o ga 'buhyo ja'i. ⁹ A nu yø ja'i ya thanne Oja, nu'mø ja'a man'u thogui, da zä da yan'Oja. Pe yø ts'oc'ei ejpatho ra castigo da tho 'mø ra pa danı thaxra güenda. ¹⁰ Nuna Oja, ma datho da japra castigo gätho yø ja'i xants'o ga 'yo, guehya øt'a te yø pähäse, nu'a ra hya di manda Oja, 'be xingui ørpatho ra güenda'a.

Nuya yø fehni xänbäte hingui hant'a ga ya, ena ngue pase. Hingui su da zan'u tate ja yø ts'edi. ¹¹ Conque yø anxë, man'na tate ja yø ts'edi, pe nu'mø 'bup'u ja ra hmi rá dä Oja, hingui sänni da zan'u cohyø ts'edi.

¹² Pe nuya yø n'yohu ya, hingui tinyø mmui ngue tate ja yø ts'edi ya sani. 'Bui tengutho yø zu'e, nu'a te so yø mmui, gue'a øt'a. Nu ra zu'e nu'a ja rá danyu, i tho'mø bi zo. Njarbutho ya yø ja'i ya, ngue da du.

¹³ Da ma ra castigo ya yø ja'i ya, ngue di unnbä yø mmui yø mmic'eiui. Porque di ho da 'yøtra nts'o so yø mmui, madague'a fadi. Nuya yø ja'i ya, nu'mø pap'u ja ra ngo guí øthu, pes'yø sä yø 'yec'ei 'mø bi nu ngue 'bup'u. Pe 'be xingui tar'man'u'u yø mmui'a te ra nts'o øt'e. ¹⁴ N'na ra xisu da nu, n'na di ho. Hinha rá nzegui'a ra ts'oqui øt'e. Di ts'onnbä yø mmui yø ja'i hingui nzaqui yø nt'ec'ei. Nu te gä suhyø dä, i nne ngue gä dyø mmeti. Guehya yø ja'i da ma ra castigo ya. ¹⁵ Gä ra m'medi ga 'yo, nu'a ra hya njuantho, i hep'u'a. I øt'e tengutho bi 'yøtra fehni pøngahya Balaam nuna rá ts'ant'u ra Beor. Ra ts'oqui bi 'yøt'e ngue bi ne xta ndahra mentyu. ¹⁶ Nuna rá burru ra Balaam bi nya tengutho ra ja'i, bi hejpabi'a ra ts'oqui mi nne xta 'yøt'e. Bi zambabi rá mmui ra pøngahya, ena mi loco.

¹⁷ Nuya yø n'yohu ya, hinte manho da 'yøt'ahu. Guí nuuhu n'na ra poso 'mø xa xä ra dehe, oque n'na ra jogui 'mø hingui 'ye, njarbutho yø hya ya. Guehya da map'u ja ra castigo, ja ra ts'a'bexui para zantho ya.

¹⁸ Porque espabi yø hya i mma, pe hinte di muui te mma. Nja ngue nuya yø ja'i ya xa hyep'u ra nts'o manı n'yo, i orpabi ngue di unna nt'edi hõnda 'yøtra nts'o tengutho ga 'yo mi'da yø ja'i. ¹⁹ I xihyø ja'i ngue da 'yøt'a te da nepyø mmui da 'yøt'e. Pe 'neŋe ya hingui sä da hyep'u ra nts'o ga 'yo ya. N'na ngu n'na ra ja'i, nu'a te ra 'yu xa bent'i, ya hingui nne da hyegui. ²⁰ Nu ra ja'i ya bi hyep'u ra nts'o jaua ja ra ximhäi ngue bi ba'a ma Yantehu ra Hmu Jesucristo, 'ne hõndi 'bätrá mmui ngue da 'yøtra nts'o, ya man'na xanhets'i ra ts'oqui bi 'yøt'e ngue'a te rá ts'oqui mi ja m'met'o. ²¹ Man'na xanho ngue hinxta mba'a ra 'yu njuantho ya yø ja'i ya, ngue nu'mø mi badi hanja ra hya, m'mefa bi hyep'u'a ra maca hya bi 'bep'a Oja xti n'yo. ²² Go bi 'yøtya yø ja'i ya yø hya mahyequi, ngue ena: "Ra fo'yo, mahõmbi zi ra ts'odi xi zogui. Nu ra ts'udi ja bi ma m'met'e, mahõmbi yarbu ja ra xabõhai".

3 ¹ Ague mā zi cū'ahū, ya rá yoho nā rā carta dá ot'ä ya ngue ga pen'nāhū. Mēnte guehya yoho yø carta ya, janjuani dadi bēn'nāhū nā te rā hya ya xā si'ahū, porque dí nnegā ngue gui hyaxū n'na rā hoga n'yomfēni. ² Dami bēmhmū'a te rā hya bi manyø macā pōngahya Oja 'mø yø pa xathogui. Dā gue'a mā Yantehū rā Hmū Jesucristo dāmi bēmhmū'a te rā hya bi mānda. Nu'u yø representante rā Cristo, ya bi xān'nāhū hanja rā hya. ³ Dami 'yōrpahū rā güenda nā rā hya jaua ya. Nu'mø hante dā gua'a nximhäi, di m'muhyø ja'i dā dentho nā mā nt'ēc'ēihū i ja, guehya dā 'yøtho'a te gā yø pähäse xants'o. ⁴ Dā 'yēnā: “Guí mmāmhmū ngue rā Cristo bi mā ngue dā ēhē. Xiya, çhapū 'būhya? Ua ngut'a mpa xā thogui gue'mø xā ndū yø ndiua, 'nē xquetho te dí nnuhū ngue ja, astā gue'mø mambá fū'a nximhäi”, dā 'yēnā. ⁵ Nūya yø ja'i ya, nnerbū ēnā ngue hinguī padī hanja rā hya, ya fadi ngue Oja bi hocra c'ammahets'i 'nēhra häi. 'Nē bi zānni ngue bi nc'a rā häi mādē rā dehe, 'nē gue'a rā dehe gui mpepra häi 'mø bi n'ye ya. ⁶ 'Nē xquet'a gue'a rā dehe bi go'mā häi 'mø manjam'mø. Porque bi ma majuadi yø ja'i mi 'bū'a nximhäi ngue bi nja rā ndate 'ye. ⁷ Pē nūya te dí nnuhū bí ja maya, daguecua ja rā häi, nūnā Oja, ya xā nzānni ngue di nzø connā sibi. I nt'ējpitho ngue di nzø 'mø rā pa danī nja rā ts'ut'abi. A nūya yø ts'oc'ēi dā ma rā castigo ya.

⁸ Hōnda n'na rā hya ja ya mā zi cū'ahū. O gadi pumbēnihū. Nup'u ga mbēn'a mā Hmūhū Jesucristo, nu'a n'na pa, tengutho 'mø dā n'na māhuahī njeya'a. Nu'a n'na māhuahī njeya p'ūya, tengutho 'mø dā n'na patho p'ū ga mbēn'a. ⁹ Nūnā mā Hmūhū Jesucristo bi mā ngue dā ēp'ū. Pē nuyá, 'būhyø ja'i ēmbi ngue ya bi thohra pa p'ū dā ēhē. Pē hinguī thohra pa p'ū dā ēhē, sinoque 'bet'o serpabi yø ja'i, hinguī nnepe dā ma rā castigo yø ja'i, i nnepe ngue gātho yø ja'i di 'bätyø mmui dā hyep'ū rā nts'o ga 'yo.

¹⁰ Nu rā pa dā ēp'ū rā Hmū, dā gue'mø rā ora ngue hinguī fadi, tengutho rā bē 'mø dā zøhø ngue rā xui hinguī fadi. Nu'a rā ora'a, astā dadi thoni rā c'ammahets'i. Nu te di nēqui bí ja maya, gā dā guadi di nzø. Nūua häi p'ūya, nu te gā jaua, gā di nzø. ¹¹ Guehna ja ngue di ma majuadi te gā ja naya. Janāgue mā datho i nne ngue gui nsuphū ha gdi thannehū Oja mēnte rā pa guí m'muhamū ua. ¹² A nuyá, ya guí tōmhmū ngue dā zōnnā pa dā ē Oja. Dami ja ndummuihū ngue di nja rá 'befi Oja, n'namhma ngue n'nahmantho dā ēp'ū. Nu'a rā pa'a, nu te bí ja maya di nzø connā sibi. Nu te gā bí ja maya dā migui connā sibi. ¹³ Pē Oja, ya xā yarcāhū ngue di nja rā 'da'yo c'ammahets'i, 'nē di nja rā 'da'yo häi. Nūnā rā 'da'yo häi nā, gā rā nho dā m'muhyø ja'i. Guehna nthø'mitho di nja naya.

¹⁴ Janangue nuya ma zi cu'ahu, mente guí tømhmü ya yø cosa ma'da'yo di nja ya, dami ja ndummüi ngue hin tema nts'o da din'nahü Oja. Nu'a te hinda za'ahu Oja, gue'a gui 'yøthü'a. ¹⁵ Dami pahmü ngue nu'a hinguá 'yε'a ma Hmuhü Jesucristo, porque nnepe da dinyø mmüi mi'da yø ja'i ha di nyanyø te. Nuna ra hya dí xi'ahu ya, xquet'a ngut'atho ra hya bi cuarpü ja ra carta bi men'nahü ma cuhü ra Pablo. Gue'a Oja bi bennbabi na ra hya bi men'nahü. ¹⁶ Gätho'u mi'da yø carta bi 'yot'i, bi cuarpü ya yø hya dí xi'ahu ya, madague'a ja 'da yø carta xanhenni ha ga thini te ga mbøni. Nu'u yø ja'i hinguí padi xanho ra súcua p'uya, hinguí nzaqui yø nt'εc'εi, i nne da ma te ga mbøn'a te mmamp'u ja ra súcua, pε hinga guep'u ga mma. Njarbutho mi'da yø hya nt'ot'i p'u ja ra Maca Libro ya, nu te ga mbøni, hinga guep'u ga mmanyø ja'i. Ya di jase ra ja'i p'u da ma ra castigo.

¹⁷ Ague ma zi cu'ahu, ya guí pahmü ya yø hya bi si'ahu m'met'o ngue di m'mühyø fehni xännbate. Janangue dami mfähmü ya, 'yo guí nnehü ngue nuya yø hyäte, da ja'i gui 'yøthü'a ra nts'o ga 'yo ya. Mami ts'onni nt'εc'εihü i ja ngue go gdí mähä'u. ¹⁸ Hante gue dami nehü ngue nu'a rá mate na ra Hmu Jesucristo bi yanjü, man'na gdi tømhmü hanja. Dami 'yøt'e ngue man'na di dinni mmüihü xanho te'o na. A nuna, guehna t'εspabi na hangü ra pa para zantho. Da ngut'atho.